

## مُسَلَّط حکمران کی اطاعت کا مسئلہ

تحریر: محمد شریف چودھری، اسٹینٹ پروفیسر گورنمنٹ کالج، گوجرانوالہ

### تقریب کی اہمیت:

اسلام میں سربراہ مملکت کے لئے خلیفہ امام، امیر یا اولو الامر کے الفاظ استعمال ہوتے ہیں۔ مملکت کے دینی اور دنیاوی امور چلانے کے لئے سربراہ کا تقرر شرعاً بہت ضروری ہے کیونکہ اس کے تقرر کے بغیر ان امور کا چلانا تقریباً ناممکن ہوتا ہے۔ اسی لئے بنی کریم ﷺ کے وصال کے فوراً بعد مدفن سے قبل ہی صحابہ کرام نے حضرت ابو بکر صدیق "کو اپنا امیر منتخب کرنا ضروری سمجھا تھا۔

سربراہ کے تقریب کی اہمیت کے پیش نظر ابو الحسن علی الماوردی (م ۴۵۰ھ) کا قول ہے:  
"نبوت کی جائشی کے لئے امامت (کامنصب) ہے تاکہ دین کی حفاظت ہو اور دنیا کا نظام برقرار رہے" (۱)

ابو یعلیٰ (م ۴۵۸ھ) فرماتے ہیں:

"نسبة الامام واجبة" (۲) (تقریب امام واجب ہے)

ان تحدید (م ۴۲۸ھ) فرماتے ہیں:

"جانا چاہیے کہ ولایت اور لامارت دین کے اہم ترین اور عظیم ترین واجبات میں سے ہیں۔ بلکہ دین کا قیام و بقا انہی سے وابستہ ہے۔" (۳)

ان خلدون (م ۸۰۸ھ) نے سربراہی کے لئے امامت کے جائے خلافت کا الفاظ استعمال کیا ہے۔ وہ فرماتے ہیں:

"خلافت دین کی حفاظت اور دنیا کی سیاست کے لئے صاحب شریعت کی جائشی ہے۔" (۴)  
ان خلدون تقریب خلیفہ کو ضروری خیال کرتے ہوئے بیان کرتے ہیں:

"اس (تقریب خلیفہ) کا وجوب شرع اور صحابہ اور تابعین کے اجماع سے ثابت ہے کیونکہ رحمت عالم ﷺ کی وفات حضرت آیات کے بعد صحابہ کرام نے آپ ﷺ کے دفن کرنے سے پہلے یہی کام کیا تھا۔ اور صدیق اکبرؒ کو خلیفہ چن لیا تھا۔ اور تمام ملکی انتظامات

ان کے حوالے کر دئے تھے۔ پھر آپؐ کے بعد ہر زمانہ میں ایسا ہی ہوتا رہا اور لوگوں کو کسی زمانہ میں بھی مطلق العنان اور خلیفہ کے بغیر آزاد نہیں چھوڑا گیا۔ اس اعتبار سے تقرر خلیفہ پر امت کا بھی اجماع ثابت ہوا۔“<sup>(۵)</sup>

اُن خلدوں ”سربراہ کا وجوب قاتع نوع انسانی کے لئے ضروری خیال کرتے ہیں۔ وہ کہتے ہیں : ”انسان کی زندگی باہمی اجتماع و تعاون کے بغیر ممکن ہی نہیں۔ جب لوگ مل جل کر رہتے ہیں تو آپؐ میں ایک دوسرے سے معاملات کی ضرورت پیش آتی ہے اور بعض سے بعض کی ضرورت بھی پوری ہوتی ہے اور اپنی ضرورت پوری کرنے کے لئے بعض پر بعض کی ضرورت تقدیم کر رہتا ہے۔ اور بعض پر بعض پر ظلم کر رہتا ہے اور مظلوم اپنے حقوق کی حفاظت کے لئے غیظ و غضب اور غیرت کے تقاضے سے بر سر پیکار ہو جاتا ہے۔ کیونکہ غیظ و غضب اور غیرت بھی انسانی طبیعت کا خاصا ہے۔ اس لئے ظالم و مظلوم میں ٹوٹوئیں ہوتے ہوتے جنگ چھڑ جاتی ہے جس سے قتل و غارت گری خون خرابی اور بہت سے لوگوں کی ہلاکت تک کی نومت آجاتی ہے۔ یہاں تک کہ سلسلہ نوع کے ختم ہو جانے کا اندریشہ ہوتا ہے۔ حالانکہ حفاظت نوع حق تعالیٰ نے اپنے ذمہ لے لی ہے۔ معلوم ہوا کہ انسان کے مطلق العنان رہ کر بادشاہ کے بغیر بقاء محال ہے اور بادشاہ کا ہوتا ہے نوع انسانی کے لئے ضروری ہے کہ وہ کسی کو کسی پر ظلم نہ کرنے دے اور ظالم کو اپنی طاقت سے کپل دے۔“<sup>(۶)</sup>

اُن عابدین کہتے ہیں :

ریاستہ عامة فی الدین والدنيا (دنی اور دنیاوی امور چلانے کے لئے حکومت عامہ خلافۃ عن النبی ﷺ) (در اصل) نبی ﷺ کی خلافۃ (نیات) ہے

قیام خلافۃ کے لئے قرآن و حدیث کامؤقف :

قرآن مجید میں قیام خلافۃ سے متعلق کئی ایک آیات مبارکہ ہیں، مثلاً اللہ تعالیٰ کا فرمان ہے : ۱۔ ”وَهِيَ الْمُنْذِرَةُ الْمُنْذِرَةُ“ اسی ہی ہے جس نے تمیں زمین میں خلیفہ بنایا ہے۔ اب جو کوئی کفر کرتا ہے تو اس کے کفر کا پیال اسی پر ہے۔<sup>(۸)</sup>

۲۔ ”وَزَوْرٌ مِّنْهُمْ لَهُمْ نَصِيبٌ مِّنْ أَنْهَىٰ زَمِينَ“ اور زیور میں ہم نصیحت کے بعد لکھے ہیں کہ زمین کے وارث ہمارے نیک ہندے ہوں گے۔ اس میں ایک بڑی خبر ہے عبادت گزار لوگوں کے لئے“<sup>(۹)</sup>

۳۔ ”پھر ذرا اس وقت کا تصور کرو جب تمہارے رب نے فرشتوں سے کہا تھا کہ میں زمین میں ایک خلیفہ بنانے والا ہوں“ انہوں نے کہا ”میا آپ زمین میں کسی ایسے کو مقرر کرنے والے ہیں جو اس کے نظام کو بگاڑ دے گا اور خون ریزیاں کرے گا؟ آپ کی حمد و شانے کے ساتھ تبعیج اور آپ کے لئے تقدیس تو ہم کرہی رہے ہیں“ فرمایا“ بے شک میں جانتا ہوں جو کچھ تم نہیں جانتے۔“ (۱۰)

۴۔ ”وہی ہے جس نے تمہیں زمین میں خلیفہ بنایا اور تم میں سے بعض کو بعض کے مقابلے میں زیادہ بلند درجات دئے تاکہ جو کچھ اس نے تمہیں دیا ہے اس میں وہ تمہاری آزمائش کرے“ (۱۱)

### اہل ایمان سے خلافت ارضی کا وعدہ الہی :

قرآن مجید میں اللہ تعالیٰ نے اہل ایمان سے ان کے لئے خلافت ارضی کا وعدہ کر رکھا ہے، فرمایا : ”اللہ نے وعدہ فرمایا ہے کہ تم میں سے ان لوگوں کے ساتھ جو ایمان لا گئیں اور نیک عمل کریں کہ وہ انہیں اسی طرح زمین میں خلیفہ بنائے گا جس طرح ان سے پہلے گزرے ہوئے لوگوں کو بنا چکا ہے۔ ان کے لئے ان کے دین کو مغضوب جیادوں پر قائم کر دے گا جس اللہ تعالیٰ نے ان کے حق میں پسند کیا ہے۔ اور وہ ان کی (موجودہ) حالت خوف کو امن سے بدل دے گا۔ پس وہ بندگی کریں اور میرے ساتھ کسی کو شریک نہ کریں۔ اور جو اس کے بعد کفر کرے تو ایسے ہی لوگ فاسق ہیں۔“ (۱۲)

### صفات و اطاعت امیر :

قرآن مجید میں اللہ تعالیٰ نے لوگوں کی راہنمائی کے لئے حاکم کی صفات بیان فرمائی ہیں اور اس کی اطاعت کا حکم بھی دیا ہے۔ چنانچہ ارشادِ ربانی ہے :

۱۔ ”یہ لوگ ہیں جنہیں اگر ہم زمین میں اقتدار ٹھیک تو وہ نماز قائم کریں گے، زکوہ دیں گے نیکی کا حکم کریں گے، برائی سے منع کریں گے اور تمام معاملات کا انجام کاراللہ کے ہاتھ میں ہے“ (۱۳)

۲۔ ”ان کے نبی نے ان سے کہا کہ --- ”اللہ نے طالوت کو تمہارے لئے بادشاہ مقرر کیا ہے“ --- یہ سن کر وہ بولے --- ”ہم پر بادشاہ بننے کا وہ کس طرح حقدار ہے؟ اس کے مقابلے میں بادشاہی کے ہم زیادہ مستحق ہیں۔ وہ تو کوئی بڑا مالدار آدمی نہیں ہے“ نبی نے جواب دیا ”اللہ نے تمہارے مقابلے میں اسی کو منتخب کیا ہے اور اس کو علمی و جسمانی

دونوں قسم کی **الہیتیں** فراوانی کے ساتھ عطا فرمائی ہیں اور اللہ کو اختیار ہے کہ اپنا ملک جسے چاہے دے، "اللہ بڑی وسعت رکھتا ہے اور سب کچھ اس کے علم میں ہے۔" (۱۲)

ایک اور مقام پر فرمایا:

۳۔ "اے لوگو! جو ایمان لائے ہو، اطاعت کرو اللہ کی، اور اطاعت کرو رسول کی، اور ان لوگوں کی جو تم میں سے صاحب امر ہوں، پھر اگر تمہارے درمیان کسی معاٹے میں نزاع ہو جائے تو اسے اللہ اور رسول کی طرف پھیر دو، اگر تم واقعی اللہ اور روز آخرت پر ایمان رکھتے ہو۔" (۱۵) اسی طرح نبی کریم ﷺ کے فرمودات سے بھی قیام خلافت کے واضح اشارات ملتے ہیں۔ مثلاً:

۱۔ حضرت امیر معاویہؓ کہتے ہیں کہ میں نے رسول اللہ ﷺ کو یہ فرماتے ہوئے تھا:  
"یہ امر (خلافت) قریش میں رہے گا۔ اگر کوئی ان سے یہ حق چھینے گا تو اللہ تعالیٰ اسے رسوا کرے گا لیکن اس وقت تک جب تک کہ وہ دین کو قائم رکھیں گے۔" (۱۶)

۲۔ حضرت عبداللہ بن عمرؓ سے روایت ہے کہ نبی کریم ﷺ نے فرمایا:  
"یہ امر (خلافت) اس وقت تک قریش میں رہے گا جب تک دو فراد بھی ان میں باقی رہیں گے۔" (۱۷)

۳۔ حضرت ابوذر غفاریؓ روایت کرتے ہیں کہ میرے دوست (یعنی نبی ﷺ) نے فرمایا:  
"اگر تم پر ایک نکٹے جبھی کو بھی امام بنا دیا جائے تو اس کی اطاعت کرتے رہنا" (۱۸)

۴۔ حضرت انس بن مالکؓ سے روایت ہے کہ نبی کریم ﷺ نے ارشاد فرمایا:  
"سنوا اطاعت کرو خواہ تم پر کسی جبھی غلام ہی کو عامل بنا دیا جائے جس کا سر کشش کی مانند ہو۔" (۱۹)

### خلافت کی اقسام:

خلافت کی دو بڑی اقسام ہیں: **خلافت الہیہ** اور **خلافت انبیاء**

خلافت **الہیہ** زمین پر نیمات الہی ہے۔ اس کا بیان بالاختصار اور ہو چکا ہے۔ یہاں خلافت انبیاء میں سے مقابلے کی ضرورت کے مطابق صرف وہ اقسام بیان کی جائیں گی جن کا تعلق نبی کریم ﷺ کی امت سے ہے۔ اس خلافت کی دو اقسام ہیں:

۱۔ **خلافت علی منحاج النبوة** ۲۔ **خلافت عامہ**

### خلافت علی منحاج النبوة:

اس سے مراد ایسی حکومت ہے جو نبی کریم ﷺ کے بتائے ہوئے طریقے پر قائم کی گئی ہو۔ اسے خلافت راشدہ بھی کہا جاتا ہے۔ تمام اہل سنت کے نزدیک خلفاء راشدین سے مراد حضرت ابو بکر صدیق "، حضرت عمر فاروق "، حضرت عثمان غنی " اور حضرت علیؑ ہیں۔ انہی حضرات کی خلافت کے بارے میں نبی کریم ﷺ کا ارشاد گرامی ہے :

"خلافة النبوة ثلاثة سنۃ" (۲۰) (خلافت نبوت تیس سال ہو گی)

خلفاء راشدین کی ایتاء کے بارے میں آپ ﷺ کا فرمان ہے :

"فعليکم بستى وسنة الخلفاء" (تم پر میری سنت اور بدایت والے خلفاء راشدین

المهدیین الراشدین" (۲۱) کی سنت پر عمل کرنا لازم ہے۔)

بعض علماء کے نزدیک حضرت عمر بن عبد العزیزؓ کی خلافت کو بھی خلافت راشدہ میں شمار کیا جاتا ہے اور اسیں پانچواں خلیفہ راشد کہا گیا ہے۔ (۲۲)

شاہ ولی اللہؒ نے خلافت راشدہ کو خلافت خاصہ کا نام بھی دیا ہے۔ (۲۳)

علماء نے خلیفہ راشد کی خصوصیات کا ذکر بھی کیا ہے۔ چنانچہ شاہ ولی اللہؒ فرماتے ہیں :

۱۔ خلیفہ مهاجرین اویں میں سے ہو۔

۲۔ بہشت کی بھارت پا چکا ہو۔

۳۔ امت کے اعلیٰ طبقہ سے ہو۔

۴۔ رسول اللہ ﷺ نے اس کے ساتھ ولی عمد کا سائبر تاؤ کیا ہو۔

۵۔ رسول اللہ ﷺ سے کئے ہوئے خدا کے وعدے اس کے ہاتھ پر پورے ہوئے ہوں۔

۶۔ وہ اسلام کی اشاعت و تبلیغ کے لئے کوشش رہا ہو۔

۷۔ اس کا قول دین میں جدت ہو۔

۸۔ وہ عقلاء و قلائل امت سے افضل ہو۔ (۲۴)

شاہ ولی اللہؒ کے بیان کردہ لوازمات کے حوالے سے حضرت عمر بن عبد العزیزؓ خلیفہ راشد نہیں کہلا سکتے کیونکہ وہ مهاجرین اویں میں سے نہیں ہیں اور نہ ہی نبی ﷺ نے ان کے ساتھ ولی عمد کا سائبر تاؤ کیا کیونکہ ان کی ولادت حضور ﷺ کے وصال کے بعد ہوئی یعنی ۶۱ھ میں۔

### خلافت عامہ :

خلافت راشدہ کے بعد مسلمانوں میں حکمرانی خلافت سے ملوکیت کی طرف منتقل ہو گئی

کیونکہ خلیفہ کا انتخاب جموروی کے جائے موروثی ہو گیا۔ جس کی بنا پر حکمران اپنی شخصی خامیوں کے باوجود بر سر اقتدار ہے اور انہیں اضطراری حالت میں خلیفہ تسلیم کیا جاتا رہا۔ فقہاء نے ایسے خلیفہ کے ان احکام کو تسلیم کرنا واجب قرار دیا ہے جو شرع کے موافق ہوں۔ اس بارے میں شاہ ولی اللہ میان کرتے ہیں :

”جب کوئی شخص بغیر (اہل حل و عقد کے) بیعت کیے ہوئے اور بغیر (خلیفہ سابق کے) استخلاف کے خلافت کو لے لے اور سب لوگوں کو تالیف قلب یا جنگ و جبر سے اپنے ساتھ کر لے تو (یہ شخص) خلیفہ ہو جائے گا اور اس کا جو فرمان شریعت کے موافق ہو گا، اس کی بجا آواری سب لوگوں پر لازم ہو گی“ (۲۵)

شاہ ولی اللہ نے خلافت عامہ کی درج ذیل تعریف میان کی ہے :

”خلافت (عامہ) وہ ریاست عامہ ہے جو بذریعہ علوم دینیہ کے زندہ رکھنے اور بذریعہ ارکان اسلام کے قائم کرنے، جہاد اور متعلقات جہاد کے قائم رکھنے کے، جیسے لشکروں کا مرتب کرنا، مجاہدین کو وظائف دینا، مال غنیمت کو ان پر تقسیم کرنا اور عمدہ قضاء کے فرائض انجام دینے اور حدود کے قائم کرنے اور مظالم کے دور کرنے اور لوگوں کو اچھے کاموں کا حکم دینے اور بدے کاموں سے منع کرنے کیلئے بھیثت نائب نبی ﷺ کے ہو۔“ (۲۶)

قاضی ماوردی (م ۴۵۰ھ) نے بھی اس قسم کے حکمران کو نظریہ ضرورت کے تحت

تسلیم کرنے کا مشورہ دیا ہے اور اسے امیر بالاستیلاء کا نام دیا ہے۔ (۲۷)

شاہ ولی اللہ کہتے ہیں کہ اس قسم کی خلافت کا انعقاد بوجہ ضرورت ہے اور ایسے خلیفہ کو معزول نہیں کیا جائے گا کیونکہ اس کے معزول کرنے میں مسلمانوں کی جانبیں تلف ہوں گی۔ سخت فتنہ و فساد پا ہو گا اور اس بات کا بھی احتمال ہے کہ بعد میں آنے والا حکمران پسلے حکمران سے بدتر ہو۔ (۲۸)

خلافت عامہ کی خصوصیات :

(۱) شاہ ولی اللہ کی درج بالا تعریف سے پتہ چلتا ہے کہ خلافت عامہ کی درج ذیل خصوصیات ہیں :

- ۱۔ علوم دینیہ کی اشاعت
- ۲۔ ارکان اسلام کا قائم کرنا
- ۳۔ جہاد اور متعلقات جہاد کا انتظام کرنا
- ۴۔ عمدہ قضاء کے فرائض انجام دینا

- ۵۔ اقامت حدود  
۶۔ امر بالمعروف و نهى عن المحر  
۷۔ نیابت رسول ﷺ  
اولو الامر کی اقسام:

خلافت راشدہ کے بعد کے حکمرانوں کو امت امیر تسلیم کرتی رہی چاہے وہ لوگوں کے پسندیدہ ہوتے یا ناپسندیدہ۔ اس حوالے سے فتحاء نے حکمرانوں کی دو اقسام بیان کی ہیں :

امام بالحق اور امام بال فعل

امام بالحق: امام بالحق ایسا حکمران ہے جو مسلمانوں کا پسندیدہ ہو اور اور لوگوں کی رائے سے منتخب ہوا ہو یا امیر سابق نے اسے صائب الرائے لوگوں کے مشورے سے نامزد کیا ہو اور وہ کتاب و سنت کے مطابق حکمرانی کے فرائض سرانجام دے۔

امام بالفعل: یہ ایسا حکمران ہوتا ہے جو لوگوں کی رائے سے منتخب نہ ہوا ہو اور نہ ہی اسے امام سابق نے لوگوں کے مشورے سے نامزد کیا ہو۔ بلکہ وہ قوت کے بل بوتے پر لوگوں کا حکمران بن گیا ہو۔ ماوردی سربراہ مملکت کو خلیفہ یا امام کے نام سے موسم کرتے ہیں۔ ان کے زمانے میں عباسی خلفاء کمزور اور مسلوب الاختیار ہو چکے تھے اور اقتدار کے اصل مالک سلاطین تھے۔ ماوردی سلاطین کو امیر کا نام دیتے ہیں۔ ان کے نزدیک امیر یا سلطان دو قسم کا ہوتا ہے :

۱۔ امیر بالاستھناء    ۲۔ امیر بالاستیلاء۔

امیر بالاستھناء: ”امیر بالاستھناء ایسا امیر ہوتا ہے جسے امام یا خلیفہ اپنی طرف سے کسی خاص علاقے کا سربراہ مقرر کرتا ہے۔ وہ خلیفہ کا نائب ہوتا ہے۔ ایسے امیر کو فوج کے اخراجات میں اضافہ کرنے کا حق حاصل نہیں ہوتا۔ ہاں فوری ضرورت کے لئے اسے امام سے پیشگی اجازت حاصل کرنے کی ضرورت نہیں ہوتی۔ البتہ طویل عرصے کے لئے اخراجات میں اضافہ کرنے یاد شمن سے جنگ کرنے کے لئے اسے امام سے پیشگی اجازت حاصل کرنا ہو گی“ (۲۹)

ماوردی مزید بیان کرتے ہیں :

”اگر امیر کا تقرر خود امام کرے تو امام کی موت سے امیر معزول نہ ہو گا“ (۳۰)

امیر بالاستیلاء: ماوردی کہتے ہیں :

”اگر کوئی شخص کسی علاقے پر فوجی و سیاسی برتری حاصل کر لے تو امام (خلیفہ) اس علاقے پر اس کی امارت کو تسلیم کر کے اسے تمام انتظامی و سیاسی اختیارات تفویض کرے گا۔ اس صورت میں امیر مستقل حکمران ہو گا اور اسے امیر بالاستیلاء کہا جائے گا۔“ (۳۱)

### امیر بالاستیلاء کی دو حیثیتیں:

مادردی بیان کرتے ہیں کہ امیر بالاستیلاء کی حیثیت دو طرح سے ہے :

۱۔ اگر امیر بالاستیلاء میں امیر بالاستھاء کی شرائط بھی پائی جائیں تو اسے قطعی طور پر امارت کی اجازت دے دی جائے گی تاکہ وہ خلیفہ کی اطاعت کا دام بھرتا ہے اور مخالفت وعداوت پر آمادہ نہ ہو۔ خلیفہ کی طرف سے امارت کی اجازت ملنے پر دینی حقوق اور احکام امامت میں امیر کے تصرفات کو جائز سمجھا جائے گا۔ (۳۲)

۲۔ اگر امیر بالاستیلاء میں امیر بالاستھاء کی شرائط نہ پائی جائیں تو بھی خلیفہ اس کی امارت کو تسلیم کرنے کا مجاز ہے تاکہ امیر و فادر رہے اور اسے عداوت و مخالفت کا موقع نہ ملے (۳۳) اولو الامر کی بیان کردہ اقسام کے حوالے سے امیر بالاستھاء کو امام بالحق اور امیر بالاستیلاء کو امام بالفضل کہا جائے گا۔

شah اسما عیل شہید نے امام اور امامت کی وضاحت کے لئے امام کی دو اقسام بیان کی ہیں :

۱۔ امام حقیقی ۲۔ امام حکمی (۳۴)

امام حقیقی : شah اسما عیل شہید امام بالحق کو امام حقیقی کا نام دیتے ہیں۔ فرماتے ہیں :

”امام حقیقی کی ذات ببارہ کات میں نبوت تامہ کی صفت رکھی گئی ہے۔ وہ اپنے ہوا نے نفس کو پس پشت ذاتے ہوئے محض رضاۓ ربیٰ کو قبلہ ہست بناتا ہے اور اپنے لذائد کے استفادہ سے بالکل پاک اور اپنے مولا کی رضا طلب کرنے میں چست و چالاک ہوتا ہے“ (۳۵)

امام حکمی : شah اسما عیل شہید امام بالفضل کو امام حکمی کا نام دیتے ہیں۔ وہ اس کی یوں تعریف کرتے ہیں :

”امام حکمی کئی ایک مقتضیات نفسانیہ سے مبرانہیں رہ سکتا اور نہ ہی علاقہ ماسوی اللہ سے بری ہو سکتا ہے۔ مثابریں مال و منال، جاہ و جلال کے حصول، اخوان و اقران پر فوکیت اور امصار و بلدان پر تسلط کی آرزو، دوستوں اور قرائب داروں کی پاسداری، مخالفین و اعداء کی

بدخواہی اور لذات جسمانیہ اور مرغوبات نفسانیہ کے حصول کا خیال اس کے دل میں رہتا ہے۔ بلکہ امور مذکورہ کو ہر ممکن حاصل کرنے کی کوشش کرتا ہے اور سیاست کو اپنے مقاصد کے حصول کا ذریعہ بناتا ہے۔ (۳۶)

اس سے پتہ چلتا ہے کہ فقہاء نے امام بالحق اور امام بالفعل کو مختلف اصطلاحات و اسماء سے موسم کیا ہے۔

### امام بالفعل یا مسلط حکمران کو برداشت کرنا :

امام بالفعل یا مسلط حکمران کو اضطراری حالت میں برداشت کیا جائے گا۔ اس بارے میں نبی کریم ﷺ کے ارشادات گرامی ہماری راہنمائی کرتے ہیں۔ مثلاً :

۱۔ حضرت عوف بن مالکؓ کہتے ہیں کہ رسول اللہ ﷺ نے فرمایا کہ تمہارے حاکموں میں بہتر حاکم وہ ہیں جن سے تم محبت کرو اور وہ تم سے محبت کریں، جن کے لئے تم دعا کرو اور وہ تمہارے لئے دعا کریں۔ اور بدترین حاکم وہ ہیں جن سے تم بعض رکھو اور وہ تم سے بعض رکھیں، تم ان پر لعنت کرو اور وہ تم پر لعنت کریں۔ عرض کیا گیا اے اللہ کے رسول ﷺ ! کیا ہم ان سے تواریخ سے مقابلہ کریں؟ آپ ﷺ نے فرمایا: ”نبیں جب تک وہ تم میں نماز قائم رکھیں۔ البتہ تم اپنے حاکموں کی ایسی بات دیکھو جسے تم برا سمجھتے ہو تو اس عمل کو بر اخیال کرو لیکن اطاعت سے ہاتھ نہ اٹھاؤ۔“ (۳۷)

۲۔ حضرت عبداللہ بن مسعودؓ روایت کرتے ہیں کہ رسول اللہ ﷺ نے فرمایا :

”عنقریب حق تلفیاں بھی ہوں گی اور ایسی باتیں بھی جنہیں تم ناپسند کرو گے“ صحابہؓ نے عرض کیا ”یا رسول اللہ ﷺ ایسے حالات میں ہمارے لئے آپ کا کیا حکم ہے؟“ آپ ﷺ نے فرمایا ”تم وہ حق ادا کرو جو تمہارے ذمے ہے اور جو تمہارا حق ہے (اگر حاکم اسے ادا نہ کرے تو) وہ اللہ سے مانگو (کہ اللہ تعالیٰ اسے ہدایت دے)“ (۳۸)

اگر کوئی حکمران نفاذ کے وقت عادل تھا مگر بعد میں غیر عادل ہو گیا لیکن اسے قوت و غلبہ حاصل رہے تو اس کی قوت اور طاقت کے پیش نظر اس کی اطاعت مسلمانوں پر واجب ہو گی اور اس کے خلاف خروج جائز نہ ہو گا۔ اس بارے میں نبی کریم ﷺ نے مختلف موقع پر مختلف ارشادات فرمائے۔ مثلاً

۳۔ حضرت ام سلمہؓ سے روایت ہے کہ رسول اللہ ﷺ نے فرمایا ”قریب ہے کہ تم پر امیر مقرر

ہوں۔ تم ان کے اچھے کام بھی دیکھو گے اور برے کام بھی۔ پھر جو کوئی برے کام کو پہچان لے وہ بڑی ہو اور جس نے برے کام کو بر اجناوہ بھی بچ گیا مگر جو برے کام سے راضی ہوا اور اس کی پیروی کی (وہ تباہ ہو گیا) صحابہ گرام نے عرض کیا "اے اللہ کے رسول! کیا ہم ایسے امیروں سے لٹائی نہ کریں؟ آپ نے فرمایا" نہیں جب تک وہ نماز پڑھیں" (۲۹)

۲۔ حضرت عبادہ بن صامت سے روایت ہے کہ نبی کریم ﷺ نے ہمیں بلا یا۔ پھر ہم نے آپ ﷺ سے بیعت کی۔ آپ ﷺ نے جن باتوں کی ہم سے بیعت لی وہ یہ ہیں کہ ہم بیعت کرتے ہیں اس بات پر کہ ہم اپنی خوشی سے اپنی ناپسند سے، ننگ دستی میں، خوشحالی میں اور اپنے اوپر ترجیح دئے جانے کی صورت میں حکم سنیں گے اور اطاعت کریں گے۔ اور حکومت کے لئے حکموں سے زراع نہیں کریں گے مگر اعلانیہ کفر پر، جس پر اللہ کی طرف سے دلیل ہو (۳۰)

۳۔ حضرت مقداد بن اسود سے روایت ہے کہ آپ نے فرمایا: قسم ہے اللہ کی کہ میں نے رسول اللہ ﷺ کو یہ فرماتے ہوئے سنا کہ "نیک بخت وہی ہے جو فتنوں سے الگ رہے۔۔۔ اخْرَجْ۔۔۔ تین دفعہ یہ جملہ دہرانے کے بعد فرمایا اور جو کچھ جائے اور صبر کرے تو اس کی اچھائی کے کیا کہنے" (۳۱)

۴۔ حضرت حذیفہ بن الیمان سے روایت ہے کہ نبی کریم ﷺ نے فرمایا: "(فتنوں کے زمانے میں) اگر ملک میں خلیفہ ہو پس وہ اللہ کے قوانین نافذ کرتا ہو تو اس کی اطاعت کر خواہ وہ تیری پیٹھ تؤڑ دے اور تیر امال چھین لے اور اگر خلیفہ نہ ہو تو جنگل میں کسی درخت کی جڑ چاچا کر مر جا۔ (یہ اس سے بہتر ہے کہ تو فتنوں میں حصہ لے)" (۳۲)

امام بالغ علی کی اطاعت کے سلسلے میں فتحیاء اسلام نے بھی مسلمانوں کی رہنمائی کی ہے۔ امام السرخسی کا بیان ہے:

۵۔ "جب مسلمانوں میں فتنہ ظاہر ہو تو ہر مسلمان پر واجب ہے کہ وہ اس فتنے سے الگ رہے اور گھر میں بیٹھ رہے۔۔۔ یہ رائے امام ابو حنیفہ کی ہے کیونکہ رسول اللہ ﷺ نے فرمایا "جو شخص فتنے سے بھاگا" اے اللہ نے الگ سے چالیا۔" (۳۳)

(۶۔ اُن تسمیہ ہیاں کرتے ہیں:

"حکمر ان جب صاحب قوت ہو اور اسے اقتدار سے ہٹانا کسی فتنے کے بغیر ممکن نہ ہو اور اسے اقتدار سے علیحدہ کرنے پر ایسا فساد عظیم پیدا ہو جاتا ہو جو اس کے قائم رہنے سے بڑا ہو، تو یہ

جاائز نہیں کہ چھوٹے مفسدہ کو رفع کرنے کے لئے بڑے مفسدہ کو اختیار کیا جائے“ (۲۴) )  
 ۳۔ ابو زہرہ، امام احمد بن حنبل کے بیان کا حوالہ دیتے ہوئے لکھتے ہیں :

”امام وقت اور خلیفہ قائم (سلط) خواہ وہ فاسق و فاجر ہو یا نیکو کار اور پر ہیز گار، اس کی اطاعت واجب ہے۔ وہ جب مند خلافت پر اس طرح متکلن ہوا ہو کہ لوگ اس کی امامت پر جمع ہو گئے ہوں اور اس سے راضی ہوں یا وہ بزر شمشیر خلیفہ ہن بیٹھا ہو اور لوگ اسے امیر المؤمنین کہنے لگے ہوں، تو کسی شخص کے لئے جائز نہیں کہ وہ ان ائمہ اور خلفاء پر طعن کرے یا اس بارے میں نماز عت کرے۔ ان کی خلافت میں صدقات کا پیش کرنا جائز اور نافذ ہے۔ ان کے یا ان کے نامزد کے ہوئے شخص کے پیچھے جمعہ کی نماز پڑھنا جائز ہے“ (۲۵)

۴۔ محمد احساق صدیقی نے فقیہ اسلام کے مغلب یا سلط حکمران کے وجود کو تسلیم کرنے کے نقطہ نظر کی وضاحت یوں کی ہے :

”خلافت کی صحیح صورت انعقاد دوسری چیز ہے اور کسی کی خلافت کو تسلیم کر لینا ایک دوسری ہے۔ صحیح انعقاد کا تو یہ مفہوم ہے کہ خلافت ایسے طریقے سے اور ایسے شخص نے پائی جو اسلامی نقطہ نظر سے صحیح و جائز طریقہ اور البتہ رکھنے والا شخص ہے۔ اس کا اثر یہ ہوتا ہے کہ نہ خلیفہ عاصی (گنگار) ہوتا ہے اور نہ اس کے معاونین، لیکن صحیح تسلیم کر لینے کا مطلب نقطہ یہ ہے کہ مسلمان اس سے تعلق رکھ سکتے ہیں۔ مثلاً اس کو زکوہ ادا کر سکتے ہیں۔ عام حالات میں اس کے خلاف جنگ و جدل نہیں کر سکتے۔ ہو سکتا ہے کہ کسی شخص کی خلافت غلط طریقہ سے یعنی غیر اسلامی طریقہ سے منعقد ہوئی ہو لیکن اسلامی شخص کسی ضرورت کی بنا پر فتنہ کو روکنے اور اس سے بچنے کے لئے مسلمانوں کو حکم دے کر اس کی خلافت کو تسلیم کر لوتا کہ اجتماع قائم رہے اور جمیعت میں پر آندگی نہ پیدا ہو۔ اس کو تسلیم کر لینے کا مفہوم فقط یہ ہو گا کہ اس خلیفہ کو حاصل وغیرہ ادا کرتے رہو اور جائز امور میں اس کی امداد کرتے رہو، مگر اس کا یہ مطلب نہیں کہ اس کی خلافت جس طریقہ سے منعقد ہوئی ہے اس کو اسلام نے جائز تسلیم کر لیا۔ اس مسئلہ کی مثال میں یعنی فاسد کو پیش کر سکتے ہیں۔ یعنی فاسد سے مشتری کو یعنی کمیت حاصل ہو جاتی ہے، لیکن اس کے یہ معنی نہیں کہ یہ یعنی اسلامی طریقہ پر واقع ہوئی ہے۔ استیلاء کی یہ دوسری صورت، انعقاد خلافت کی اسلامی صورت نہیں ہے۔ یعنی اسلام نے انعقاد خلافت کے لئے یہ

طریقہ مقرر نہیں کیا ہے، نہ اس کو اسلام نے صحیح سمجھا ہے، البتہ اگر اس صورت سے کوئی شخص خلافت و اقتدار حاصل کرنے تو یقیناً اس کو اپنی جگہ سے ہٹانے میں فتنہ عظیم ہو گا اور مسلمانوں کی جماعت میں تشتت و پر اگندگی پیدا ہو گی۔ اس فتنے سے چنے کے لئے اسلام اپنے تبعین کو بدایت کرتا ہے کہ بعث و روت اور بقدر ضرورت اس کی خلافت کو تسلیم کر لیں۔ بقدر ضرورت کامطلب یہ ہے کہ صرف جائز احکام کی تعمیل کریں، خلاف شریعت احکام کی تعمیل نہ کریں اور مناسب حالات میں اسے معزول کر دیں“ (۲۶) ।

اس بیان سے مغلوب حکمران کے خلاف خروج کا واضح اشارہ بھی ملتا ہے۔

### ظہور تسلط کے تاریخی شواہد :

تاریخ اسلام میں ظہور تسلط کے بہت سے نظائر ملتے ہیں مگر یہاں مقاولے کی تحدید کے پیش نظر صرف ان دو واقعات کو بیان کیا جائے گا جو خلافت راشدہ کے بعد پہلی صدی میں رو نما ہوئے اور ان سے امث کے سیاسی معاملات پر گھرے اثرات مرتب ہوئے۔

ظہور تسلط کے ان تاریخی شواہد کو ہم دو عنوانات کے تحت زیرِ حث لا میں گے:

۱۔ پہلا سیاسی انقلاب ۲۔ پہلا مسلط خلیفہ

### ۱۔ پہلا سیاسی انقلاب

حضرت امیر معاویہؓ کے زمانہ خلافت میں تاریخ اسلام میں سب سے پہلا سیاسی انقلاب اس وقت رو نما ہوا جب انہوں نے بوجوہ اپنے پیغمبر یزید کیلئے ولی عمدی کی بیعت لی۔ اس سے خلافت اسلامیہ میں جموروی کی جائے موروٹی کی راہ ہموار ہوئی۔ جس سے اس کی اصل روح ہی بدلتی ہے۔ لوگوں کے ذہنوں میں خلافت اسلامیہ کا جو تصور موجود تھا، پاش پاش ہو گیا۔

ان خلدونؓ ایک بلند پایہ مؤرخ ہیں۔ وہ تاریخ اور فلسفہ تاریخ کے ماہر ہیں اور تاریخی حقائق پیش کرنے میں افراط و تفریط سے گریز کرتے ہیں۔ تاریخ سے متعلق کئی مسائل پر ان کی رائے کو فائدہ خیال کیا جاتا ہے۔

خلافت یزید کے بارے میں انہوں نے اپنے مقدمہ تاریخ میں درج ذیل موقوف اختریار کیا ہے:

۱۔ یزید کے بارے میں صحابہ کی دو جماعتیں

ان خلدون کہتے ہیں:

”جب یزید فتنہ و فجور میں متلا ہوا تو صحابہ کرامؐ نے اس بارے میں مختلف آراء قائم کیں۔ کسی نے اس کی بیعت توڑ کر اس سے جنگ کا ارادہ کر لیا۔ جیسا کہ امام حسینؑ اور عبداللہ بن زیرؓ اور ان کے مانے والوں نے کیا۔ لیکن بعض یہ سوچ کر جنگ کے ارادہ سے باز رہے کہ اس سے ملک میں فتنہ برپا ہو جائے گا اور ناقص لوگوں کا کثرت سے خون ہو گا۔“ دونوں جماعتیں محمد تھیں اور دونوں میں سے کسی کو بھی بر انسیں کہا جاسکتا۔“ (۲۷)

### اکثر صحابہؓ یزید سے جنگ کرنے کے خلاف تھے

ii-

اُن خلدونؓ کا کہنا ہے :

”دیگر صحابہ کرامؐ جو حجاز میں اور شام و عراق میں یزید کے پاس تھے اور ان کے مانے والے اس بات پر متفق تھے کہ یزید سے، اگرچہ کہ وہ فاسق ہے، جنگ ناجائز ہے۔ کیونکہ جنگ باعث فتنہ و خوزیزی ثابت ہو گی۔ چنانچہ وہ جنگ سے باز رہے۔ انہوں نے اس سلسلہ میں نہ امام حسینؑ کی موافقت کا اظہار کیا۔ خود امام حسینؑ اپنی فضیلت اور استحقاق خلافت پر کربلا میں انہی صحابہ کرامؐ کو بطور شہادت پیش کیا کرتے تھے اور فرمایا کرتے تھے کہ میرے فضل و استحقاق کے بارے میں جلدؓ من عبداللہ، ابو سعید خدریؓ انسؓ بن مالک، سملؓ بن سعید اور زیدؓ بن ارقم وغیرہ سے پوچھ لو۔ آپؓ نے اپنا ساتھ نہ دینے پر ان پر کوئی نکتہ چینی نہیں کی۔“ (۲۸)

### امام حسینؑ کی شہادت کی ذمہ داری یزید پر ہے

iii-

اُن خلدون کہتے ہیں :

”یہ بھی ذہن نشین کر لجئے کہ یہ خیال نہیں کرنا چاہیے کہ جیسے صحابہ کرامؐ نے اپنے اجتہاد سے امام حسینؑ کا ساتھ نہیں دیا، اسی طرح آپؓ کی شہادت بھی اجتہاد ہی سے واقع ہوئی۔ حاشا وکلایہ بات نہیں ہے۔ آپؓ کی شہادت کی ذمہ داری محض یزید پر اور اس کے ساتھیوں پر ہے۔“ (۲۹)

ولی عمدی یزید کے بارے میں اُن خلدون کے مقدمہ تاریخ کے مطالعہ سے جواب میں

متربع ہوتی ہیں، وہ یہ ہیں :

(ا) صحابہ کرامؐ کی کثیر تعداد ولی طور پر یزید کو ناپسند کرتی تھی۔ کیونکہ انہوں نے رسول اللہ ﷺ کا زمانہ دیکھا تھا۔ پھر ان کے پیش نظر مدینہ طیبہ کا پاکیزہ ماحول تھا اور تقویٰ کے حوالہ سے

یزید کسی طور بھی حیثیت حکمران ان کے لئے قابل قول نہ تھا۔

ii) یزید کے خلاف خروج بہت کم لوگوں نے کیا۔ خاموش رہنے والے صحابہ لوگوں کا خون بہانے سے گریزاں تھے اور وہ یزید کے لئے ہدایت کی دعا کرتے تھے یا پھر اس سے نجات حاصل کرنے کے خواہاں تھے۔

iii) طاقتو اہل شام اور قریش کا مضری غصر یزید کے ساتھ تھا۔ اس لئے تنازع کی صورت میں ان لوگوں کا مقابلہ کرنا عوام الناس کے لئے آسان نہ تھا۔

### خلافت یزید کے اثرات

حضرت امیر معاویہ نے اپنی زندگی ہی میں اپنے فرزند یزید کے لئے بیعتِ خلافت لے کر اس غیر جموروی طریقے کو ایسا استوار کر دیا کہ آج تک اس کی تقلید جاری و ساری ہے۔ ان کے اس اقدام سے خلافت ایک خاندانی و رشمن گئی۔ اس بارے میں سعید اکبر آبادی لکھتے ہیں :

”اگرچہ بوا میہ کے حکمرانوں نے اپنے لئے لفظ ”خليفة“ کو اختیار کیا مگر در حقیقت ”خلافت“ تو اس وقت ختم ہو چکی تھی اور یہ لفظ مخفی ایک اصطلاح بن کر رہ گیا۔“ (۵۰)

وہ مزید بیان کرتے ہیں :

”یزید کی حکومت اگرچہ قائم ہو گئی مگر اسلام کے اجتماعی نظام یا ساست پر اس کا گھر اثر ہوا۔ لوگوں نے اسے قبول کر لیا تو ان کی اولادوں کے ذہنوں میں یہ بات داخل ہو گئی کہ خلیفہ خواہ کیسا ہی ہو، اس کی اطاعت کر لینی چاہیے۔ چنانچہ اس طرز حکومت کا سب سے زیادہ المناک نتیجہ یہ ہوا کہ مسلمان ہمیشہ کے لئے خلافت راشدہ کے وجود سے محروم ہو گئے اور خلافت راشدہ کا قیام ہر ذی تصور مسلمان کے لئے ایک خواب کی طرح ہو گیا۔ ہر مسلمان کی چشم تمنا پھر اسی روح پر ورنظام حکومت کو دیکھنے کے لئے زرگس کی طرح واہے۔ مگر وہ نظام حکومت لوٹ کر نہیں آرہا۔“ (۵۱)

### پہلا مسلط حکمران

تاریخ اسلام میں سب سے پہلا مسلط حکمران ابوالعباس عبد اللہ السفاقی تھا۔ جو عباسی دور کا پہلا خلیفہ تھا۔ اس کی خلافت کا زمانہ ۱۳۲-۱۴۲ ربیع الاول ہے۔ ذوالحجہ ۱۳۶ تک تھا۔ اس کی حکومت کے حصول کا مختصر حال درج ذیل ہے۔

بنی امیہ کے دور حکومت میں عبادی تحریک ہشام بن عبد الملک (م ۱۲۵ھ) کے عمدہ میں شروع ہو گئی تھی۔ ولید بن یزید بن عبد الملک (م ۱۲۶ھ) کے عمدہ میں یہ تحریک زوروں پر تھی۔ اس کے عمدہ میں یمنی اور مصری تعصّب نمائیت شدت سے اہل اور اس وجہ سے خراسان کے علاقے میں خانہ جنگی میں عباسیوں کے اقتدار کی خاطر ابو مسلم خراسانی (م ۱۳۶ھ) نے بھر پور فائدہ اٹھایا۔ اس نے بغیر کسی بڑی جنگ کے خراسان پر قبضہ کر لیا۔ اس کے بعد اموی حکومت عوامی حمایت سے محروم ہو گئی۔ اور معزکہ زاب میں آخری اموی خلیفہ مروان ثانی (م ۱۳۲ھ) کی نسلکت پر اموی حکومت کا خاتمہ ہو گیا اور عباسیوں نے بیور قوت اپنی حکومت قائم کر لی۔ اس طرح تاریخ اسلام میں عبداللہ السفاح پہلا مسلط (زبردستی مسلط) حکمران ہوا۔ جس نے عبادی حکومت کی بیانیار کھلی۔ سفاح کی ذاتی اور حکومتی خوبیاں اور خامیاں الگ موضوع ہے۔

تہذیب و تمدن کی ترقی کے لحاظ سے عبادی دور اگرچہ تاریخ اسلام میں مجموعی طور پر شان و شوکت کا دور ہے مگر سیاسی حوالے سے اس دور کے اوآخر میں یہ رخنه پڑ گیا کہ خلیفہ کی موجودگی میں اقتدار کے اصل مالک امراء یا سلاطین میں گئے جو دراصل مسلط حکمران تھے۔ اس لئے مقاٹلے کے عنوان کی مناسبت کے حوالے سے ذیل میں لفظ ”سلطان“ اور دور سلاطین کے بارے میں چند معروضات پیش کی جاتی ہیں۔

### سلطان

لفظ ”سلطان“ دلیل، قوت، غلبے اور طاقت کے معنوں میں استعمال ہوتا ہے۔ مجھے

قرآن مجید میں ہے :

أ۔ انه ليس له سلطان على الذين امنوا (۵۲)

(بے شک اس کا ذرور نہیں چنان لوگوں پر جو ایمان رکھتے ہیں)

ب۔ يَعْشِرُ الْجِنُونَ إِنْ أَسْتَعْطُتُمْ إِنْ تَنْفِذُوا مِنْ أَقْطَارِ السَّمَاوَاتِ  
وَالْأَرْضِ فَإِنَّكُمْ لَا تَنْفِذُونَ الْأَبْسِلَطَنَ (۵۳)

(اے گروہ جن و انس! اگر تم طاقت رکھتے ہو تو آسمانوں اور زمین کی حدود سے نکل جاؤ۔ تم نہیں نکل سکتے سوائے طاقت کے استعمال کے)

ج۔ وَمَا كَانَ لِنَا عَلَيْكُمْ مِنْ سُلْطَانٍ (۵۴)  
(اور ہمارا تم پر کچھ زور نہ تھا)

درج بالا تینوں آیات میں لفظ "سلطان" قوت کے معنوں میں استعمال ہوا ہے۔ حدیث مبارکہ میں لفظ "سلطان" حکمران کے معنوں میں بھی استعمال ہوا ہے۔ جیسے حضور ﷺ کا ارشاد گرامی ہے :

ن۔ فالسلطان ولی من لا ولی له" (۵۵) (جس کا کوئی ولی نہ ہو اس کا ولی سلطان (حکمران) ہوتا ہے)

۹۔ افضل الجہاد کلمۃ عدل عند سلطان جائز (۵۶)

(بیہرین جماد جابر سلطان کے سامنے کلمہ حق کہنا ہے)

اسی طرح حدیث میں حج سے مانع امور میں بھی لفظ "سلطان" بمعنی صاحب اقتدار یا حکمران استعمال ہوا ہے۔ آپ ﷺ کا فرمان ہے :

اوسلطان جائز اور مرض حابس (۷) یا جابر حکمران یار و کنے والا (ملک) مرض ان خلدون لفظ سلطان کی یوں تعریف کرتے ہیں :

"ماشرتی زندگی کے لئے جن قوانین سیاسیہ کی اختیان ہے وہ اس قسم کے شخص کے وجود کا تقاضا کرتے ہیں جو لوگوں کی اصلاحات میں گری دچپی لے اور انہیں شرارت و بد کرداری اور جور و تحدی سے اپنے ذمہ سے روک دے۔ اسی کو عوام بادشاہ ملک یا سلطان کہتے ہیں" (۵۸)

لفظ سلطان کے بارے میں درڑۃ المعارف کا مصنف لکھتا ہے :

"سلطان ایک لقب بھی ہے جو پلے پلے چوتھی صدی ہجری ریگیار ہویں صدی عیسوی میں دیکھنے میں آتا ہے۔ اور اس کا مفہوم ہے کوئی طاقتور حکمران، کسی علاقے کا خود مختار فرمازو۔ (بعد میں یہ لقب عائدین سلطنت کو بھی دیا جانے لگا)" (۵۹)

### دور سلاطین

اوپر بیان ہو چکا ہے کہ جب خلفاء اپنی ذاتی خامیوں کی وجہ سے کمزور ہو گئے تو مسلط حکمران ظاہر ہوئے۔ ان میں سے کئی ایک نے اپنے لئے "سلطان" کا لقب اختیار کیا۔ عباسی دور کے وسیع و عریض رہے میں ایک ہی وقت میں ایک سے زیادہ مسلط حکمران مختلف علاقوں پر حکومت کرتے تھے۔ اس دور کے ایسے امراء سلاطین کی اہم خود مختاریاً تینیں درج ذیل تھیں :

صفاریہ	۶۹۰۳	تاء	۶۸۲۷
سامانیہ	۶۹۹۹	تاء	۶۸۳۳
آل حماد	۱۰۰۳	تاء	۶۹۰۵
دیلمہ	۱۰۵۵	تاء	۶۹۳۳
آل بویہ	۱۰۵۵	تاء	۶۹۳۵
غزنویہ	۱۱۸۶	تاء	۶۹۶۲

گیارہویں صدی عیسوی تا تیرہویں صدی عیسوی سلاجھہ

عباسی دور میں جب خلفاء سلوب الاختیار ہو گئے اور ان کے مقابلہ میں سلاطین (سلط حکمران) طاقتوں ہو گئے تو فقہاء نے قانون مجبوری (نظریہ ضرورت) کے تحت ایسے سلاطین کی خاطران کے جواز اقتدار کے لئے مختلف اصطلاحات وضع کیں۔ جیسے ماوردی نے ایسے طاقتوں فرمزاو اکو امیر بالاستیلاء کا نام دیا ہے۔ (۲۰)

قاضی ماوردی امام یا خلیفہ کو سربراہ اور سلطان کو خلیفہ کائناب یا ماتحت قرار دیتے ہیں۔ اس تناظر میں وہ امیر بالاستیلاء پر درج ذیل امور لازم قرار دیتے ہیں۔ ان کے مطابق وہ (امیر بالاستیلاء) :

۱۔ منصب امامت میں خلافت نبوی اور تدابیر ملی باقی رکھے تاکہ موجبات شرعیہ اور جو

احکام ان پر متفرع ہوتے ہوں، محفوظ رہیں۔

۲۔ دینی اطاعت پر پختگی سے عامل رہے کہ امام کے برخلاف ہونے کا شہنشہ ہوا زندہ اس سے علیحدگی کا گنہ گار ہو۔

۳۔ امام کے ساتھ عقیدت مندانہ مراسم رکھے اور ہمیشہ اعانت و نصرت پر آمادہ رہے تاکہ مسلمانوں کو غیروں پر شرکت و بدیہہ حاصل ہو۔

۴۔ حقوق دینیہ کی عقود، احکام اور فیصلے نافذ رکھے۔ نہ کسی فساد کی بنا پر عقود کو باطل کرے اور نہ معاهدات کو کسی خلل کی وجہ سے بے کار نہ رائے۔

۵۔ شرعی محاصل کی وصولی اس طرح کرے کہ ادا کرنے والے اپنے فرض سے بکدوش ہو جائیں اور لینے والوں کو جائز ہوں۔

۶۔ حدود کو شرعی حقوق کے لئے ایسے لوگوں پر جاری کرے جو ان کے واقعی مستوجب ہیں۔ بے شک مومن کا پلو جائے امن ہے مگر نہ خداوندی حقوق اور حدود سے۔

۔ دین کا حافظ و ناصرا اور ممنوعات شر عیہ سے محترز ہے۔ اگر لوگ دین کی اطاعت کرتے ہوں تو ان کو حقوق دینی کی تعلیم دے اور اگر دین سے منحرف ہوں تو اس کی طرف دعوت دے۔ (۲۱)

تاریخ اسلام میں مسلط حکمرانوں کے غلبہ کے بہت زیادہ واقعات موجود ہیں۔ یہاں صرف عبادی دور کے فقط تین واقعات کا مختصر اذکر کیا جاتا ہے۔ جن میں ان حکمرانوں کا خلفاء پر غلبہ اور سلطنت عیال ہوتا ہے۔

۱۔ توزون (م ۳۳۲ھ) ایک سرکش ترک سردار تھا۔ اس نے مال کالاچ ٹدے کر لوگوں کو اپنے ساتھ ملا لیا اور موصل کا رخ کیا۔ خلیفہ مقی ان دنوں اپنے ایک امیر سیف الدولہ (م ۳۵۶ھ) کے ہمراہ موصل میں تھا۔ آئے دن کی لڑائیوں سے نجک آکر خلیفہ مقی نے موصل بھی چھوڑ دیا اور بنی حمدان کے پاس رقد چلا گیا۔

موصل کے بعد توزون نے بغداد پر بھی قبضہ کر لیا اور خلیفہ مقی کو امان لکھ کر بھج دی تاکہ وہ رقد سے بغداد آجائے۔ اس پیش کش پر خلیفہ بہت خوش ہوا۔ جب خلیفہ بغداد پہنچا تو توزون خلیفہ کو اپنے خیمه میں لے گیا اور اس کی آنکھوں میں گرم سلاتیاں پھر دیں جس سے اس کی بینائی جاتی رہی۔ بعد میں اس نے خلیفہ کو معزول کر دیا۔ یہ واقعہ ۳۳۲ھ کا ہے۔ (۲۲)

۲۔ علی، حسن اور احمد تینوں بھائی آپ بیوی میں سے تھے۔ تینوں حکومت و سرداری حاصل کر چکے تھے۔ ان میں سے احمد نے معززالدولہ کا لقب اختیار کیا۔ اس نے بغداد پر پورے قروں غلبہ سے حکومت کی۔ ان دنوں مستکفی عبادی خلیفہ تھا۔ مستکفی کی کمزوری اور بے بسی عام تھی۔ معززالدولہ کو معلوم ہوا کہ خلیفہ مستکفی اس کے خلاف کوئی سازش کر رہا ہے۔ اس نے یہ بات ذہن میں رکھی اور خلیفہ کو سبق سکھانے کا ارادہ کر لیا۔ اس کے لئے دربار عام منعقد کیا گیا۔ معززالدولہ نے سر عام دو دلیلوں کو اشارہ کیا کہ وہ خلیفہ کی خبر لیں۔ وہ آگے بڑھے، خلیفہ سمجھا کہ دست بوسی کے لئے آگے بڑھے ہیں، اپنایا تھا آگے بڑھا دیا۔ دلیلوں نے وہی تھا کہ خلیفہ کو تخت سے یعنی کھینچا اور گرفتار کر لیا۔ کسی کی مجال نہ تھی کہ وہ مسلط حکمران کے سامنے خلیفہ کی مدد کرتا۔ معززالدولہ اسی وقت سوار ہو کر اپنے گھر چلا گیا۔ دلیلی خلیفہ کو اس کے

سامنے لائے اور پھر اس کی آنکھ نکال کر قید کر دیا۔ یہ واقعہ ۳۳۲ھ کا ہے۔ (۲۳) ۳۔ دیالمہ، خلفاء پر اس قدر غالب تھے کہ اصل حکمران وہی سمجھے جاتے تھے۔ خلیفہ کی حیثیت برائے نام رہ گئی تھی۔ کیونکہ سلاطین اپناؤں عمد بھی خود مقرر کرتے تھے۔ بغداد میں دیالمہ کا پہلا سلطان عز الدولہ اور دوسرا عز الدولہ تھا۔ ۳۶۲ھ میں عز الدولہ نے اپنے غلبہ کو اس قدر استعمال کیا کہ خلیفہ مطبع اللہ کا نام خطبے سے نکلا دیا۔ اس پر خلیفہ نے بہت رنج و ملال کا اظہار کیا۔ عز الدولہ نے خلیفہ سے ناراض ہو کر خلیفہ کی تنخواہ بند کر دی۔ خلیفہ کو اپنے گھر کا امام شریف و خوت کر کے گزاروں قات کرنا پڑی۔ بے اختیار ہونے کی وجہ سے خلیفہ مطبع اللہ کو شیخ الفاضل کہا جاتا تھا۔ خلیفہ مطبع نے محرم ۳۶۲ھ میں مقامِ اسٹاد و فاتح پائی۔ (۲۴)

سلاطین کا اقتدار کسی نہ کسی صورت میں عثمانی خلافت کے اختتام تک رہا۔ جب ۱۹۲۳ء میں ترکی کے مصطفیٰ کمال اتاترک نے سرے سے عمدہ خلافت ہی ختم کر دیا۔

### دور حاضر میں مسلمانوں کی مسلط حکومتیں

آج کل کرہ ارضی پر خود مختار، نیم خود مختار اور مقبوضہ مسلم ریاستوں کی تعداد سانچھے متباہز ہے۔ اب تو ان کی حدود علامہ اقبال کی بیان کردہ حدود یعنی ”نیل کے ساحل سے لیکر تاجک کا شغر“ سے بھی مادوڑے ہیں۔ کیونکہ اب اسلامی ممالک مشرق بعید، مشرق اوسط، عثمانی افریقہ صحارا افریقہ، یورپ اور وسط ایشیا تک وسعت پذیر ہیں۔

ذیل میں معروف مسلط اور غیر مسلط مسلم حکومتوں کا مختصر ساجائزہ پیش کیا جاتا ہے۔ ۱۔ وطن عزیز پاکستان میں آج کل فوجی حکومت ہے اور ملک کا فوجی سربراہ چیف ایگزیکٹو کملاتا ہے۔

۲۔ بعض اسلامی ممالک میں شخصی یا خاندانی حکومتیں قائم ہیں۔ مثلاً سعودی عرب، قطر، بحرین، متحده عرب امارات وغیرہ۔

۳۔ بعض اسلامی ممالک میں اگرچہ انتخابات کے ذریعے حکومتیں بننی ہیں مگر یہ حکومتیں بودی حد تک شخصی حکومتوں جیسی ہی ہیں۔ مثلاً شام، عراق، عمان، اردن اور لیبیا وغیرہ۔

۴۔ بہت سے اسلامی ممالک میں غالص جموروی حکومتیں قائم ہیں جماں یہ انتخابات کے ذریعے بدلتی بھی رہتی ہیں اور ان کے قیام میں جموروی روحاں کا فرماء ہے۔ ایسے ممالک

میں ترکی، ایران، افغانستان، بگلہ دیش، یمن، سوڈان، مراکش، ماریٹانیہ، تزانیہ، آذربائیجان، تاجکستان اور قازقستان وغیرہ شامل ہیں۔

۵۔ بعض اسلامی ممالک نام خود محترم ہیں۔ مثلاً مشرقی ترکستان، افغانیہ اور داغستان۔

۶۔ بعض اسلامی ممالک ابھی تک مقبوضہ ہیں جیسے فلسطین، مقبوضہ کشمیر اور چینیا وغیرہ۔

اب ذیل میں سلطنت حکمرانوں کے حوالے سے اسلامی ممالک کی حکومتوں کا مختصر

جاائزہ لیا جاتا ہے۔

آج کل پاکستان میں اقتدار اصطلاحی طور پر اگرچہ سلطنت حکمرانوں کے ہاتھوں میں ہے مگر ان کی حکومت ماضی کی فوجی حکومتوں کی طرح مارشل لائی حکومت بھی نہیں ہے کیونکہ اس وقت عوام کو تو ملک میں بڑی حد تک آزادی اور جیادی انسانی حقوق حاصل ہیں۔ کئی اسلامی ممالک کی شخصی اور خاندانی حکومتوں میں عوام کو کئی قسم کے جیادی حقوق میسر نہیں۔ وہاں عوام کو حکمرانوں کے قابل اعتراض اقدامات کے خلاف آواز بلند کرنے اور حکمرانوں پر تنقید کر نیکا حق حاصل نہیں ہے۔ اس لئے ایسے حکمرانوں کو بھی بڑی حد تک یا سلطنت حکمران ہی کہا جائے گا۔ مثلاً سعودی عرب، قطر، بحرین، متحده عرب لامارات میں اسی طرح کے حکمران بہر اقتدار ہیں۔

### ما حصل

اوپریمان کردہ قرآنی آیات، احادیث مبارکہ، اقوال فقیماء اور مختلف تاریخی نظائر کے حوالے سے یہ بات سامنے آتی ہے کہ مختلف حکمران کی اطاعت سے روگردانی نہیں کی جائے گی، اگر

۱۔ وہ شریعت اسلامیہ پر کارہند رہے۔

۲۔ وہ لوگوں کو امر بالمعروف اور نهى عن المنکر کرتا رہے۔

۳۔ وہ عوام میں مقبول ہو جائے اور لوگ اسے پسند کرنے لگ جائیں۔

۴۔ صریح کفر کا ارتکاب نہ کرے۔

۵۔ اس کے خلاف خروج سے حتی الامکان اجتناب کیا جائے گا۔ کیونکہ ایسا کرنے سے:

۱۔ لوگوں کا ناقن خون یہی گا۔

۲۔ ملک میں بد امنی پھیلے گی۔

۳۔ ملک معاشرتی اور معاشی طور پر پس ماندہ ہو جائے گا۔

۴۔ بد امنی کی وجہ سے دشمن کو ملک پر حملہ آور ہونے اور غلبہ پانے کا موقع ملے گا۔

سلط حکمران کے خلاف خروج جائز ہو گا۔ اگر:

- ۱۔ وہ خلاف شریعت امور جالائے۔
- ۲۔ وہ خلاف شریعت امور کا حکم دے۔
- ۳۔ وہ عقلی حوالے سے حکومت کے معاملات چلانے کے قابل نہ رہے۔
- ۴۔ اس میں کوئی ایسا جسمانی نقص پیدا ہو جائے جس سے امور حکومت چلانا ممکن نہ رہے (۶۵)

## حواله جات

- ١- ماوردي، الأحكام السلطانية، ص ٣
- ٢- ابو يحيى، الأحكام السلطانية، ص ٣
- ٣- ابن تيمية، السياسة الشرعية (اردو ترجمہ)، ص ٢٨٧
- ٤- ابن خلدون، مقدمة تاريخ ابن خلدون، ج ١، ص ٣٥٣
- ٥- ايضاً ايضاً ص ٣٥٣
- ٦- ايضاً ايضاً ص ٣٢٣
- ٧- ابن عابدين، مجموع رسائل ج ١، ص ٥١١
- ٨- القرآن، الاعراف، ٧: ٣٩
- ٩- القرآن، الانبياء، ٢١: ١٠٥
- ١٠- القرآن، البقرة، ٢: ٣٠
- ١١- القرآن، الانعام، ٦: ١٦٦
- ١٢- القرآن، النور، ٢٣: ٥٥
- ١٣- القرآن، الحج، ٢٢: ٣١
- ١٤- القرآن، البقرة، ٢: ٢٣
- ١٥- القرآن، الشعرا، ٣: ٥٩
- ١٦- البخاري، الجامع الصحيح، ج ٢، ص ٥٥، آکتاب بد اظلاق، باب مناقب قریش
- ١٧- ايضاً
- ١٨- المسلم، الجامع الصحيح، ج ٢، ص ١٢٣، آکتاب الامارة، باب وجوب طاعة الامراء في غير معرفة
- ١٩- البخاري، الجامع الصحيح، ج ٨، ص ٥٠٥، آکتاب الأحكام، باب المسئع والطاعه
- ٢٠- ابو داود، سunan ابو داود، ج ٣، ص ٢١١، آکتاب السنة، باب ما تميل في الخلفاء
- ٢١- ايضاً ايضاً ص ٢٠١، آکتاب السنة، باب في الرؤوم السنة
- ٢٢- ابن كثير، البداية والنهاية، ج ٩، ص ٢٦٦ مترجم
- ٢٣- شاه ولی اللہ، ازالۃ الخفاء عن خلافۃ الخلفاء، ج ١، ص ٣٦
- ٢٤- ايضاً ايضاً ج ١، ص ٣٣٣
- ٢٥- ايضاً ايضاً ج ١، ص ٢٥

- ٢٦- ايضاً ج ١، ص ١٣
- ٢٧- مادردي، "الاحكام السلطانية" ص ٢٧
- ٢٨- شاه ولی اللہ، "ازالة الاهواء عن خلافة الخلفاء" ج ١، ص ٢٥
- ٢٩- مادردي، "الاحكام السلطانية" ص ٢٢
- ٣٠- ايضاً ايضاً ص ٢٢
- ٣١- ايضاً ايضاً ص ٢٣
- ٣٢- ايضاً ايضاً ص ٢٣
- ٣٣- ايضاً ايضاً ص ٦٩
- ٣٤- شاه اسماعيل، "منصب المات" ص ١٥
- ٣٥- ايضاً ايضاً ص ١٥٧
- ٣٦- ايضاً ايضاً ص ١٥٩
- ٣٧- المسلم، "الجامع الصحيح" ج ٢، ص ١٢٨، كتاب الامارة، باب وجوب الائکار على الامراء فيما يخالف الشرع
- ٣٨- البخاري، "الجامع الصحيح" ج ٨، ص ٧٨، كتاب الحسن، باب قول النبي صلى الله عليه وسلم بعدى
- ٣٩- ايضاً ص ١٢٣، كتاب الاحكام، باب كيف يباليق الامام الناس
- ٤٠- المسلم، ج ٢، ص ١٢٥، كتاب الامارة، باب وجوب طاعة الامراء في غير مصرية
- ٤١- ابو داود، "سنن ابو داود" ج ٣، ص ١٠٢، كتاب الحسنة، باب الخفي عن المسئ في الحسنة
- ٤٢- ايضاً ايضاً ج ٣، ص ٩٥، كتاب الحسن، باب ذكر الحسن ودلالتها
- ٤٣- السر خسبي، "المبسوط" ج ١، ص ١٢٣
- ٤٤- ابن تيمية، "محل حجۃ السنة النبویة" ج ٢، ص ٨٥
- ٤٥- ابو زهرة، "حيات احمد بن حنبل" ص ٢٣٦
- ٤٦- محمد اسحاق صدليقي، "اسلام کا یاکی نظام" ص ١٣٨، ١٣٩
- ٤٧- ابن خلدون، "مقدمة تاریخ ابن خلدون" ج ٢، ص ٢٣
- ٤٨- ايضاً ايضاً ص ٢٩
- ٤٩- ايضاً ايضاً ص ٢٩
- ٥٠- سعید اکبر آبادی، "مسلمانوں کا عروج و زوال" ص ٥٣
- ٥١- ايضاً ايضاً ايضاً ايضاً
- ٥٢- القرآن، "الخليل" ٩٩: ١٤

- ٥٣- ايضاً، الرحمن، ٥٥: ٣٣
- ٥٤- ايضاً، الصفت، ٣: ٣٠
- ٥٥- ابو داود، سُنن أبي داود، ج ٢، ص ٢٢٩، كتاب النكاح، باب في الأولى
- ٥٦- ايضاً، ايضاً، ج ٢، ص ١٢٣، كتاب الملام، باب الامر والنهي
- ٥٧- الدارمي، سُنن الدارمي، ج ٢، ص ٣٥، كتاب النساء، باب من مات ولم يحي
- ٥٨- ابن خلدون، مقدمة تاريخ ابن خلدون، ج ٢، ص ٧١٥
- ٥٩- اردو دائرة معارف إسلامية، ج ١١، ص ١٥
- ٦٠- ماوردی، الأحكام السلطانية، ص ٦٧
- ٦١- ايضاً، ايضاً، ص ٦٨
- ٦٢- ابن خلدون، تاريخ ابن خلدون، ج ٢، ص ١٧١
- ٦٣- ايضاً، ايضاً، ص ١٨١
- ٦٤- أكبر شاه نجيب آبادی، تاريخ اسلام، ج ٢، ص ٣٥٨
- ٦٥- ماوردی، الأحكام السلطانية، ص ٣٣٦